

★ ዴሞክራሲያ ★



ዴሞክራሲያ ቅፅ 40 ቁ. 7

ሚያዚያ 2007 ዓ.ም

ኢሕአፓ-43 የትግል ዓመታት ሲቃኙ

ኢሕአፓ ጭቆናና ብዝበዛን የግፍ አገዛዝን ከሚወድዋት አገራቸው አስወግደው በአዲስ ሥርዓትና መንፈስ ሕዝቡን ለሚገባው ኑሮና ክብር እንዲበቃ ለማድረግ ከመላው ኢትዮጵያ ከተውጣጡ ውድና ብርቅዬ የኢትዮጵያ ልጆች የተመሠረተ የትግል ድርጅት ነው። በዚያ የታሪክ ምዕራፍ ዓላማችን ነው ብለው አንግበውት የተነሱትን የአዲስ ሥርዓት ምሥረታ ፤ በህዝባዊ ትግል ተገባራዊ ለማድረግ የነበረው አገዛዝ ግዙፍነትና አንጻራዊ ጥንካሬ ሳያሰፈራችው ቆርጠው የተነሱ ጀግኖች ነበሩ። የኢሕአፓን የምስረታ ሂደትና ሁኔታ ታሪክ አወላግደውና ሀሰትን ጨምረው የሚያቀርቡት ሁሉ መማር ያለባቸው ሀቅ ይህ ነው።

በዝናና በታሪክም ብቻ ሳይሆን በሥልጣኔም ሆነ በዕድገቱም ከዓለም ቀደምት ሀገራት ደረጃ የሚወዱዋትን እናት አገራቸውን ለማድረስ ህዝባቸውን ከድህነትና ከኃላቀርነት ለማላቀቅ ፍትህና እኩልነትን ለማስፈን ክቡር ዓላማና ብሩህ ተስፋን ይዘው በአገር ሉዓላዊነትና በህዝባዊ ፍቅር ስሜትና እምነትና መርህ ላይ ተሳሰረውና የተጠናከረ ህብረ-ብሔራዊ ጥምረት ፈጥረውና በቅድሚያ የራሳቸውን ፍርሃት አስወግደው መሠረታዊ ለውጥን ለማምጣት የተሰለፉ ነበሩ። እነዚያ በኢሕአፓ ውስጥና በኢሕአፓ ዙሪያ ለየገል ጥቅማቸው ሳይሆን ላመኑባቸው ዓላማዎች በቅንነትና በቆራጥነት የተሰለፉት ታጋዮች በእርግጥም የመላው ሕዝብ ብርቅዬ ልጆች ነበሩ። የዚያ ትውልድ የተማረ ክፍል የኢትዮጵያን ሁኔታ እንዴት መለወጥ እንደሚቻል አምርሮና አጠንክሮ መጠየቅ ሲጀምር ፤ የሀገሩን የቅርብና የሩቅ ተጨባጭ ሁኔታዎችን ለመረዳት ዕድሜውና ዕውቀቱ የፈቀደለትን ከማየትና ከማገናዘብ አልፎ አንግቧቸው የተነሳው የዴሞክራሲ ጥያቄዎች የኢትዮጵያን ህዝብ ቀልብ የሳቡና ሁሉንም የህብረተሰብ ክፍሎች ያሳታፉ እንደነበር ታሪክ በሚገባ መዝግቦታል።

የያኔው ወጣት ትውልድ በወቅቱ በአገራችን ውስጥ ይታይ የነበረውን ፍፁማዊ የዘውድ አገዛዝና በዓለም ደረጃም ይታይ የነበረውን የቅኝ ግዛትን ክስተት ይቃወም ነበር። በሀገራችንም ይታይ የነበረውን ጭቆናና የመብት ረገጣ አጥብቆ ይቃወም ነበር ። ድሀው ይማር፤ ድህነት ወንጀል አይደለም፤ መሬት ለአራሹ፤ እኩልነት ለህዝብ ሁሉ፤ የሀገር ሉዓላዊነት ይከበር ሲል ጠይቋል። ሕክምናንና ሥራን ለሁሉም ዜጋ ለማድረስ፤ የብዙኃኑን መብትና ጥቅም በዕኩልነት ለማስከበር፤ የመደብና የብሔር ጭቆናን ለማስወገድ በዕኩልነት ላይ የተመሠረተ አንድነትን ለማስፈን፤ የሃይማኖት ዕኩልነትንና የመንግሥትና የሃይማኖት መለየትን የጠየቀ፤ ማኅበራዊ ፍትህን ለማስገኘት፤ ፈጣን የኢኮኖሚ እድገት ለማስመዘገብ ትልቅ ዓላማን አንግቦና ብሩህ ተስፋን ይዞ ነበር የተሰባሰበው፤ የተደራጀውና ለትግል የተሰለፈው። አፓርታይድ ይውደም፤ ኢያን ስሚዝ ይወገዝ፤ ነጻነት ለጭቁኖች፤ ... ወዘተ ብሎ የታገለ ትውልድ ነው። ይህ ክፍል ነው እነዚህን ክቡር ዓላማዎች በፖለቲካ

ድርጅት መልክ ተደራጅቶ ለማራመድ የዛሬ አርባሶስት(43) ዓመት ኢሕአፓ የሚለውን ስያሜ ያገኘውን ህብረ-ብሔራዊ ድርጅት በሚያዚያ 1964 ዓ.ም የመሠረተው።

በኢሕአፓ ውስጥ የተሰባሰቡት የኢሕአፓ መሥራቾች አባላትና በሂደት ቀስ በቀስ የተቀላቀሉት አባላትና ደጋፊዎች የወገንና የሀገር ፍቅር ያደረገችው ቆራጥ ኢትዮጵያዊያን ወጣቶች ያኔ ገና በለጋነታቸው የመደራጀትን አስፈላጊነት ተረድተው ኢሕአፓን ሲመሰረቱና ትግላቸውን በፖለቲካ ድርጅት ወደሚመራበት ደረጃ ሲያሳድጉ ያለምንም ጥርጥር የወገናቸውን ጉስቁልና የብዙሀኑን ብሶትና መረገጥ አይተውና ሥርዓቱ ያደርስ የነበረው በደል አስመርኛቸውና አስቆጥቷቸው፤ የሕዝቡን ጥያቄዎችም አንግቦው ዘላቂ ጥቅሞቹን ለማስጠበቅ ነበር ያለሙት። ትግላቸው ብዙ ደንቃራን ብዙ ችግርን አቅፎ ነበር የተጋፈጣቸው።

ኢሕአፓ በተመሠረተበት ወቅት በኢትዮጵያ ስለ አደረጃጀትም ሆነ ስለ ፖለቲካ ትግል በአርዳያነት ሊያገለግለው የሚችልና ተመክሮውንም በማገናዘቢያነት ሊጠቀመበት የሚችል ኢትዮጵያዊ የፖለቲካ ድርጅት አልነበረም። በመሆኑም የኢሕአፓ ምሥረታ አዲስ የታሪክ ምዕራፍ ከፍቷል። የተበደለውን ሕዝብ ብሶት ብሶቴ ብሎ ፤ በተደራጀ መልክ የሕዝቡን ችግሮች ለመፍታትና ጥቅሞች ለማስጠበቅ የመላውን የኢትዮጵያ ሕዝብ የወደፊት ሕይወት ለማሻሻልና ሀገሪቱ ካላቸበት ኋላ ቀርነት ለማላቀቅ ቆርጦ መነሳቱና በቅንነት መታገሉ በማንም ሊታበልና ሊክድ የማይችል ሐቅ ነው። ያ በኢሕአፓ ውስጥ ተሰባሰቦ የነበረው ትውልድ የኢትዮጵያ ሕዝብ ሀሳቡን የመግለፅና የመደራጀት መብት እንዲያገኝ፤ በሕዝቡ ጫንቃ ላይ ተጭነው የነበሩት የመደብ፤ የብሔረሰብ፤ የሃይማኖት፤ የፆት.... ወዘተ ጭቆናዎች እንዲወገዱ በቅንነት ፈልጎና አስቦ አስፈላጊ መሠረታዊ ለውጦችን ለማምጣትም አልሞ ትግሉ የሚጠይቀውን መስዋዕትነት ለመክፈል በርግጠኝነት የተነሳ ትውልድ ነበር። ዓመት አልፎ ዓመት ሲተካ ኢሕአፓ ሲመሠረት እታገልለታለሁ መከራን እቀበላለሁ፤ እስዋለታለሁ ብሎ የተነሳለትን ዓላማ ከግቡ ለማድረስ ለሕዝብ የገባውን ቃል ኪዳኑን በማደስ ማንነቱን ገላጭ የሆነውን ወኔውንና ፅናቱን ተላብሶ ትግሉን በመቀጠል ነው። ለኢሕአፓ ጽናትና ኢትዮጵያዊነት ምስክር መጥራት ካስፈለገ፤ ምስክሩ ሰፊው የኢትዮጵያ ሕዝብ ነው።

ኢሕአፓ በረዥሙና በመራራው የትግል ሂደት ለሕልውናው ማጠየቂያ የሆነውን የሀገርና የህዝብ ፍቅር ተንከባክቦ ያቆየ ሲሆን ፤ በጀግንነትና በመስዋዕትነት የጻፈውንም የአርባ ሦስት ዓመት የትግል ታሪክ በእውቀት ለማዳበር ችሏል። የፍትህን ፤ የዲሞክራሲን፤ የዕኩልነትንና የሀገር ሉዓላዊነትን ብርሃን በሀገሪቱ ለማብራት ሲታገልም ሁሉንም የኢትዮጵያ ልጆች በማሰባሰብ ባንድ ሀገራዊ ስንደቅ ሥር በማሰለፍ ጭምር ነው። የኢትዮጵያ እናቶች ክብርና ምሥጋና ይግባቸውና በኢሕአፓ ምሥረታ ወቅት በወጣትነት እድሜ ክልል ውስጥ የነበረውን በሀገራችን የፖለቲካ ታሪክ ውስጥ አኩሪና አንጋፋ የበኩር ልጅ የሆነውን ኢሕአፓን ፅንሰው የመሠረተውን ጀግና ትውልድ አበርክተውልናል።

ኢሕአፓ ስሙ እንደሚጠቁመው የሕዝብ ፓርቲ ነው። በድርጅቱ ጥላ ሥር ተሰባሰበው የታገሉት አባላቱ ብሔረሰብ፤የታ፤ ሃይማኖት ሳይለዩ፤ ከጠባብነትና ከትምክህት ተቃርነው፤ በሕዝብ እኩልነት ምለው፤ ኢትዮጵያችን የሁሉም የደስታ ቤት እንድትሆን ያመኑ እንጂ ዛሬ አንዳንድ የታሪክ ቀልባሾች ሊሉ እንደሚከጅላቸው ኢትዮጵያን ለመጉዳት የተሰለፉ አልነበሩም። የኢሕአፓ የትላንትም ሆነ የዛሬ መለያው ለብዙሀኑ ሕዝብ ጥቅምና ለሀገር ሉዓላዊነት መቆሙ እንደመሆኑ መጠን ትናንትም ሆነ ዛሬ ሕዝቡን ለመጨቆንና ለመከፋፈል ሀገሪቱንም ለማዋረድና ለመበታተን የፈለጉ ከፍሎች ሊያጠፉት ሲማስኑ ከርመዋል። ኢሕአፓ ለገንጣዮችና ጸረ-ኢትዮጵያ ባዕዳን ቢያመች ኖሮማ ለዓመታት ሊያውድሙት ባልጣሩ ነበር ።

በትግል ወላፊን ተፈተኖ ያደገና የኖረ ትውልድ ያሳለፋቸውን አርባሦስት(43) ድፍን የትግል ዓመታት መለስ ብለን ስንቃኝ ፋሽስታዊው የደርግ አገዛዝና አጋፋሪዎቹ። ያለ የሌላ ሀይላቸውን አስባሰብው በለውጥ ፈላጊው ኢትዮጵያዊ በተለይም በኢሕአፓ አባላትና ደጋፊዎች ላይ ይህ ነው የማይባል ጭፍጨፋና፤ ግድያ፤ እስራትና ሰቆቃ ፈፅመዋል። በሺዎች የሚቆጠሩ

አባላቱ አካለ ጎደሎ የሆኑበት፤ ከቡር ለጋ ህይወታቸውን ያጡበት፤ ብሩህና አዲስ ተስፋን ለሀገሩና ለሕዝቡ አንግቦ የተነሳ ትውልድ የተመተረበት የጥፋትና የጨለማ ዘመን ነበር። ምንም እንኳን የአገዛዙ ፍላጎት ኢሕአፓን ለመደምሰስ ቢሆንም እነሱ እንዳሰቡት ኢሕአፓ የሚጠፋ አልሆነም። ዓላማውም ተግባሩም ሕዝባዊ ስለሆነ በየተራ የተሰሰዘነበትን የፋሽስቶች በትር ሁሉ ተቃቁሞ ያነገበውን የትግል ዓርማ ከፍ አድርጎ ከባድ መሥዋዕትነትን እየከፈለ ያለመታከት ትግሉን በፅናት ዛሬም ቀጥሏል።

በሁለተኛው ዙር ዛሬም እየቀጠለ ባለው ኢሕአፓን የማጥፋትና ታሪኩን የመበረዝ ዘመቻ ወያኔ ገና ሲጠነሰስ ጀምሮ በጠላትነት የፈረጀውን “ የታላቂት/አባይ ኢትዮጵያ” አራማጅ ነው ብሎ ይከሰው የነበረውን ኢሕአፓን ለማጥፋት ያልፈጠመው ጋራ፤ ያልፈነቀለው ድንጋይ አልነበረም። ወያኔ በአሲምባ በኢሕአፓ ላይ ሲዘምት ሻዕብያ የዘመቻው ደጋፊና አቀናባባሪ ነበር መባሉ የሚያስገርም አልነበረም። እነዚያ ጣምራ ጠላቶች ኢሕአፓን በእንጭጭ ለመቅጭት መጣራቸውም የሚያመለክተው ነገር ቢኖር የድርጅቱ የጻፈ ሕዝባዊና አገራዊ አቅም - በዕኩልነት ላይ የተመሠረተ አንድነትን መምረጡ - ምንኛ አልቀጥላቸው እንዳለ ነው። ይህንኑ ሐቅም የወያኔ አመራር የነበረና እንዲሁም የሻዕብያ ዋና አለቃ አምነውታል። በዚሁ በቀጣይነት ኢሕአፓን የማጥፋት የወያኔ ዘመቻ በጎንደርና በጎጃም በኢሕአፓ ላይ ሰፊ የጦርነት ዘመቻን በማድረግ በርካታ የኢሕአፓ አባላትን የገደለ ሲሆን በውጊያ የማረካቸውን የድርጅቱን የከፍተኛ የአመራር አባላት ያለአንዳች ፍርድ በጭካኔ መረሸኑን ይኸው ምስጢር አዋቂው የቀድሞ የወያኔ መሪ ይፋ አድርጎታል።

ከላይ በተጭባጭ ለማሥፈር እንደተሞከረው ወያኔ በዚሁ ድርጊቱ የኢሕአፓም የኢትዮጵያም ጠላትነቱን በግልጽ አስመስክሯል። ወያኔ እንደመጀመሪያው ጠላት(ደርግ) የፍየል ወጠጤን ከበሮ እየጎሰመ፤ በየአደባባዩ እየፎከረና እየለፈለፈ ባይሆንም ድምጹን አጥፍቶ በርካታ የኢሕአፓን አባላትና ደጋፊዎች፤ ሀገር ወዳድ ታጋዮች እየገደለና እያሰረ ደብዛቸውንም እያጠፋና እያሰቃየ ይገኛል። ዛሬም ይህ ሁሉ ያላባራ ግፍና በደል እየተፈፀመበት ኢሕአፓ የወያኔን እመቃና አፈና ተቀቁሞ፤ ቀጣይና ልዩ መለያውን ብሩህ ራዕዩን ሕልው ለማድረግ ከሕዝብ ጋር ሆኖ በፅናት መታገሉን ቀጥሏል። ዛሬ ኢሕአፓ የተመሠረተበትን አርባ ሦስተኛ(43ኛ) ዓመት ስንዘክር "ትግላችን ይቀጥላል!" የሚለው በሩቅ ርቀት ከተግባር ከትግል ከመስዋዕትነት ርቆ ተጨባጭ ትግልን በምላስ ጦርነት ተከቶ ሳይሆን ፤ ዛሬም እንደትናትናው ከሕዝብ መሀልና ጎን በመገኘት የገፈቱ ቀማሽ በመሆን እየታሰረ እየተውገረና ደሙን እያፈሰሰ ነው።

ኢሕአፓ በረዥሙ የትግል ሂደቱ አንዴም ቢሆን ሕዝብን ክዶ፤ በጥቅም ተገዝቶ ከጨቋኞች ጋር አብሮ በሕዝብ ላይ በደል አልፏል። ዛሬ ለከፋፋዩ ቡድን እያረጠረጡ የሥልጣን ፍርፋሪ ተቀራማቾች የሆኑት ትላትም ለባዕዳን አድረው የሀገርን ክብር የሸጡ አልነበሩም? ዛሬ የትግል አባወራ ነን ብለው እየባረቁ ሕዝቡን (የአንድነት ኃይሉን) እየከፋፍሉ አሳፋሪና በዘቀጠ መስመር እየነጎዱ፤ ኢሕአፓን ለማውግዝ የሚቃጡትን ቢሆን ትላት ውሏቸው ከየትና ከማን ነበረ? የፈሪ ተለይ ጡሩምባ ሳይነፋ ያስመሳዩት ጥሪ ነጋሪት ሳይጎሽም ከትግሉ ጎራ የራቁ አልነበሩም? ይተች፤ ይመስገን ኢሕአፓ በትግሉ መስክ ተገኝቶ ቆሰሎ፤ ደምቶ፤ ተሰቃይቶ፤ ሞቶ፤ ለሀገር ለወገን ሲል መከራን ተቀብሎ፤ ተሰውቶ ፤ በደሙ የጻፈው፤ የማይሻር፤ የማይበረዝ፤ ታሪክ አለው። የሚከከር የሚከበር ታሪክ።

የኢሕአፓ አኩሪ የትግል ታሪክ ሊመዘገብ የቻለው ለዓላማቸው የሚሰው ቆራጦች ሕዝብ ማስተባበርን እንደተልኮ የወሰዱ አደራጆች ከጠባብነትም ሆነ ከትምክህት የራቁ አባላት ስለነበሩት ነው። ሀገር ወዳዶችና ክቡር ሀገር በባዕድ ኃይል ከምትዋረድ ሞት ይሻለናል የሚሉ አርበኞችም ስለነበሩ ጭምር። ዛሬም አስከፊው የወያኔን አገዛዝ ማስወገድ የሚቻለው በተባበሩ ሕዝባዊ አመጽ ብቻ ነው በሚል ትግላችንን ቀጥለዋል ። የኢሕአፓ የምስረታ ዓመት ዝክር የሕዝብን ገንዘብ በሚሊዮን የሚያጠፋ ሳይሆን የመስዋዕት ታሪክን በቀጣይ ትግል ቃልኪዳን የሚያጅብ የሕዝብ የራሱ ትዝታ ነው። ዛሬም

ባህገገር "የኢሕአፓ ጊዜ" መባሉ፤ የጽናትና ቆራጥነት መከሰቻ የሆነው ኢሕአፓ አሁንም ለኢትዮጵያና ሕዝቧ ቆሞላታል ለማለትም ነው። ይህ ሁሉ ግን የራስ መገሳ ጥረት አይደለም --ሀቅን አስፍሮ የመቀጠል እንጂ። ውድ ህይወትን የገበረ ትውልድ ደግሞ ቢወደስ ቢደነቅ ጉራ ሳይሆን ተገቢ ዝክር ነው። በዚህ ቆራጥ ድርጅት ሥር ተሰልፈው ለህዝብ ለሀገር የተጋሉ፤ የተሰቅዩና የተሰዉ ሁሉ ክብርና ሞገስ የሚገባቸው ናቸው።

ኢሕአፓ ገና ከጠዋቱ ለኢትዮጵያ ሕዝብ ዲሞክራሲና እኩልነት እውን መሆን የታገለገለ እየታገለገለ ያለ ድርጅት እንደመሆኑ መጠን አንድነት ሲልም በዚህ ላይ ተመሥርቶ ነው። ዛሬም እንደትናንቱ ጠባቦችና ትምክህተኞች የሚያወግዙትም በዚህ የተነሳ ነው። ኢሕአፓ ሲመሠረት ይዘት የተነሳውና ሲታወጅ ለሕዝብ ያስተላለፈውም መልዕክት " ኢሕአፓ ከሕዝብ ጎን የቆመ ጠበቃ እንጂ ህዝብን የሚተካ ነገረፈጅ አይደለም። ከፊት የተሰለፈ መንገድ መሪ የጠላትን ቅስም ሰባሪ እንጂ በሕዝብ ስም የሚመደደቅ ፎካሪ አምባገነን ኃይል አይደለም" የሚል ነበር። ኢሕአፓ ይህንን አቅዋሙን ዛሬም አልቀየረም። ኢሕአፓ ለሕዝብ የሚታገል የሕዝብ የትግል መሳሪያ ታማኝና ታጋይ ድርጅት ነው። በትግል ውጣ ውረድ ማለፍ ትርጉሙና ጠቀሜታው ተመክሮን ገምግሞ ስህተትን አርሞ ቃል ኪዳንን አድሶ የተጀመረውን ከመቀጠል ጋር የተያያዘ ነው። ሕዝብን በጎጥና በሃይማኖት ወዘተ... የሚከፋፍል ወርባላ ቡድን በሥልጣን ባለበት የሕዝብ ወገን ነኝ እያለ ሕዝብን የሚከፋፍል አይፈልግም። ሀገር ልትጠፋ ነው በተባለበትና በሥልጣን የተሰየመውም ቡድን ይሁነኝ ብሎ ሊበትናት በሚቅበዘበዘበት ወቅትም የሐቀኛ ዜጋ ግዳጅ በመራራው ትግል በተግባር በመሰማራት ተፈላጊውን መሰዋዕትነት ለመክፈል መዘጋጀት፤ የፖለቲካ ብስለትን መላበስ፤ በስልት የመታገል ጥበብን መማር፤ ለምን? ማንንና? እንዴት መታገል እንደሚገባ ጠንቅቆ ማወቅን ይጠይቃል።

ኢሕአፓ ግዳጅ የሆነውን ሀገራዊ ትግል ለመቀጠል መጽሐፍ ገላጭ ሰላጠጠቀ ትግል ባለበት ዛሬም በሰማዕቱ ክቡር ደም የቀላው ሰንደቁን--የወያኔ የክህደት ባንዲራን ሳይሆን-- ያውለበለባል። የዛሬ አርባ ሶስት ዓመት የተነሱ የሕዝብ ጥያቄዎችና መሠረታዊ መብቶች ገና ስላልተረጋገጡ፤ ይባሉ ብሎ የሀገር ህልውና ራሱ ለአደጋ በመጋለጡ ቃል ኪዳንን አድሶ ጸረ-ወያኔ ትግልን መቀጠል ለዚህም ሕዝብን ማሰባሰብና አደራጅቶ ማታገል ለመጭው ትውልድ አይለገት ግዳጅ ሆኖ ይገኛል ። ኢሕአፓ ይህንን ግዳጅ ያኔ ገና ሲመሠረት እንደተቀበለው ሁሉ ዛሬም ዋና ግዳጅ ነው፤ ወደ ሌላ አይለገት ሀኬት ነው ብሎ ተቀብሎ በትግሉ በጽናት ቀጥሏል። ይህ የዛሬው ትውልድ ግዳጁን ካልተቀበለ ግን፤በሰበብ አስባቡ ከተልፈሰፈሰ ግን፤ ለወያኔ በቀጥታም በስውርም ከተጎነበሰ ግን ሀገራችን ለከፋ አደጋ መዳረግ አይቻልም ይሆናል። ኢሕአፓ የትግል ፋናስ መቸም እንዳይጠፋ ሲታገል የቆየና አሁንም የሚታገል ነውና ለ43 ዓመት ትግል ሲል ጊዜ ቆጠራ ሳይሆን በደም በመከራ የታለፈንና የተጻፈን ታሪክ ማስታወስ፤መዘከርና ለአዲሱም ትውልድም ትምህርት ይሁን በሚል ነው - በተለይም ዛሬ ጸረ ኢሕአፓ ዘመቻ በወያኔ አነሳሽነት በስፋት እየተካሄደ ነውና።

አሁን መለስ ብለን ኢሕአፓ የነበረውን ቦታና ሚና፤ሚዛንና ጠቀሜታ ስንዘረዝር በነበር ለመኩራራት ሳይሆን የነበረውን ለማስታወስና የህሰትን ጉም ገልጦ ሐቁን ለማሳየት ነው ። የመጀመሪያው ይፋ የሆነ ዘመናዊ የፖለቲካ ፓርቲ ስንል ሐቅ ነው።የመጀመሪያው ድርጅት የራሱን ራዲዮ--ፍኖተ ዴሞክራሲ-- ነጻ ባወጣው ግዛት አቋቁሞ ሕዝብን የቀሰቀሰና አሁንም የፍኖተን ህልውና አስቀጥሎ የሚንቀሳቀስ ድርጅት ነው። የሴቶችን የመደራጀት ጥረት ማገዝ ፤ ሰርቶ አደሩን ላባደሩን ለወሳኙ ትግል ማዘጋጀት፤ ጭቁን ወታደሮችን ማደራጀት፤ ከድርጅት አልፎም ወሳኝ በሆነውና መሰዋዕትነትን በሚጠይቀው ትግል መሰማራትና አኩሪ ታሪክ መሰራት--ይህ ሁሉ ኢሕአፓን ገላጭ ሆኖ የቆየ ነው። ያለፈውን ታሪክ ስንዘከር ስንገመግም ደግሞ መነገር ያለበትን የተፈጸመውን ገድል ብቻ ሳይሆን ስህተትንም --ትምህርት ነው-- መጥቀስ አስፈላጊ ነው። በትግል የተሰማሩ ደግሞ ስህተት መፈጸማቸው አይቀርም-- ትግል ተጋድሞ ልፈፋ አይደለምና። በመሆኑም ድርጅቱ መንሰኤው ለኢትዮጵያ ስርየት ነበርና ይህን ክቡር ዓላማ ይዞ ሲታገል ከተመክሮ ማነስ ስህተት መፈጸሙ የሚጠበቅ ነው ። ይህን

በሚመለከትም የፈጸማቸውን ስህተቶች የዛሬ 35 ዓመት ገምግሞ ያቀረበ ሲሆን ግን አረመኔ ደርግን መታገል ስህተት ነበር፤ መስዋዕት መክፈል የማይገባ ነበር፤ ለደርግና ለባዕድ መንበርከክ ጥሩ ዘዴ ነበር የሚሉትን ተቀብሎ ስህተት ፈጽሞ ለሁሉ የሚል አይደለም። ይህን የሚጠብቁ ካሉ ጠማቸውን ያድራሉ። በተመክሮ ማነስ ግን ሀገር ሊታደግ ሲጥርና አረመኔዎችን ሊያወድም ሲሞክር የፈጸማቸውን ስህተቶች ከሁሉም ቀድሞ ያመነና ግለ ሂስ ያደረገ ድርጅት ነው። እስካሁንም ድርጅቱ ራሱን መመርመርና የብዙሃንንም ውሳኔ መሰረት አድርጎ በ ቀናው ጎዳና መጓዝን የሚያምንበት ቢሆንም በየጊዜው፤ በረጅሙ ውጣ ውረድ አያሌ እንቅፋቶች አደናቅፈውታል። መርሁን የሚጸረሩ በግል ፍላጎት ብቅ ብቅ እያሉ ሊያዳክሙትም ጥረዋል። ይህና የለየላቸው ጠላቶች ጥቃትም ጉዳት ሲያደርበት መቆየቱም የሚታወቅ ነው። ሲደናቀፍ፤ ሲወድቅ ግን ድርጅቱ ሁሌም በአባላቱ ጽናትና በሕዝብ ድጋፍ ሰንደቁን ከአፈር ሳይደባልቅ ከወደቀበት እየተነሳ ትግሉን ቀጥሏል ። ይህንን ነው አርባ ሶስት ዓመት ሲል ከብደት ሰጥቶ የሚያቀርበው።

ኢዳዲስና ያልተለመዱ አደረጃጀቶችን አምጥቶ ሰፊውን ሕዝብ በትግሉ አሳታፊ እርምጃዎችን ወስዷል ። ሴቶች መብታቸውን እንዲያስከብሩ በራሳቸው በጾታ ደረጃ እንዲደራጁ ያደረገው ጥረት ቀላል አልነበረም --በርካታ ሴቶችም በዙሪያው ተሰልፈው ታግለው ተሰውተዋልም ። ኢትዮጵያን በማስቀደም ዴሞክራሲና እኩልነትን መሠረት በማድረግ ህብረ የብሔራዊ ድርጅትን መንገድና አማራጭነትን አሳይቶ ገና ከጠዋቱ ጠባቦችን ሆነ ትምክህተኞችን ታግሏል ። አሴው መለኮታዊ ሥልጣን አላቸው በሚባልበት ሀገር የፍጹም ስልጣን ባለቤት ጭቁኑ አፈር ገፊውና በላቡ አዳሪው ሕዝብ ነው ብሎ ደፍሮ ተጋፍጧል። አጼውንም ሆነ ጨቋኝ ገዢዎችን በሕዝባዊ ትግል ማደባየትም ይቻላል ብሎ ያኔ ገና ያኔ የተነሳ የሸፈተም ኃይል ነው። በመሆኑም ሞተ ሲሉ እያሳፈራቸው፤ ተበተነ ሲሉ እየተሰባሰቡባቸው ፤ ትግሉን በመቀጠሉ ኢሕአፓ የሕዝብ አላኝታ ሆኖ ባጅቷል። ድምጹንም ለሕዝብ ሲያሰማ ዓመታትን አስቆጥሯል --የፍናተ፤ የዴሞክራሲያ፤ ... ወዘተ በጽናት መቀጠልን ልብ ይሏል። ለማንም ኢትዮጵያዊ ግልጽ እንደሆነው፤ ወያኔ 40 ዓመቴ ሲልና የሕዝብን ገንዘብ አውጥቶ/አጥፍቶ የትግራይ ድል የሚለውን የሚያከብረው ከደደቢት እስከዛሬ በጸረ ኢትዮጵያነት የቆየሁባቸው የክህደትና ወንጀል ዓመታት በሚል ነው። ኢሕአፓ ግን 43 ዓመቴ ሲል ይህን ሁሉ ዓመታት ቢከብድም በሚያኮራ ሀገር አድን፤ የኢትዮጵያን ሕዝብ ታዳጊ፤ ቆራጥ ትግል ላይ ሲሰማራ መቆየቱን ለማስታወስ ነው።

መድብለ ፓርቲን ከነቃሉ ያስተዋወቀው ኢሕአፓ በጊዜው ብቸኛ ፓርቲ፤ ግንባር ቀደም ፓርቲ ይባል የነበረውን ቀይሮ በጋራ ለመታገልና መድረኩንም ሰፊና ሁሉን አቀፍ ለማድረግ ያላሰለሰ ጥረት አድርጓል። በዚህም መሠረት የብዙ የህብረት ጥረቶች መሃልና አካል ሆኖ የታገለና የተንቀሳቀሰ መሆኑንም ታሪክ መዝግቦላታል። በአሁኑ ጊዜ እርባና ቢስ በሆኑ የስብስብ ጥረቶች አልካፈልም ብሎ ገለል ቢልም በሀገር አንድነት ከሚያምኑና የሚታይ ህልውና ካላቸው ጋር በተቻለውና ሁኔታው በፈቀደው ባጠቃላይና በሀገር ውስጥ ለመሥራት ፍላጎቱን ግልጧል። በዚያው መንገድ ደግሞ ሁነኛ የሆነውን ሰፊውን ህዝብ አቅፍ አሰባሳቢ አቅዋም ይዞ አረመኔውን የወያኔ አገዛዝ ለመታገል በመንቀሳቀስ ላይ ይገኛል ። ለመጨረሻ ትውልድ አይለገት ሀኬት እንደተባለው ነው። ላለፉት 24 ዓመታት በኢትዮጵያ ዋና መገለጫ ቅራኔ ሆኖ የቆየው--ማለትም የኢትዮጵያን ሰፊ ሕዝብ ከጨቋኙ ወያኔ ጋር አቃርኖ ያለው-- አልተለወጠም። ወያኔ በአያሌው ቢዳክርም የሕዝብ የእርስ በርስ ልዩነት ሆነ ቅርኔ መለስተኛ እንጂ ዋና አይደለም ። ስለዚህም የትግላችን ዋና ትኩረት የወያኔን አገዛዝ ማረቅ፤ ወደ ወይሻ መውሰድ ሳይሆን ማደባየት ማውደም ሆኖ ይገኛል።

ትግል የሚንቀሳቀሰው ሕዝብን ተጻሮ ከቆመ ሀይል ጋር መሞዳሞድን በመምረጥ ሳይሆን በጥላቻ--አዎ በጥላቻ--አምርሮ በመታገል ብቻ ነው። በየካቲት 66 ጊዜ ኢሕአፓ ባወጣው መርሃ ግብር ዴሞክራሲያዊ መብት ከተጠበቀ በስላማዊ መንገድ የሚታገል መሆኑን ቢገልጽም ይህ ለገዢዎቹ ስላልጣመና ወደ አፈናና ሽብር መጓዝን በመምረጣቸው ለብረት ትግል ኢሕአዎን መመሥረትና በከተሞችም ቢሆን በዋና መልኩ የመከላከል እርምጃን መውሰድ ተገዶ ነበር። የትግል ስልትን

የሚወሰነው ተጨባጩ ሁኔታ እንጂ፤ የገዢው ክፍል ፖለቲካ እንጂ ሌላ አይደለም ። ጭፍን አምባገነንነት በሰፊነት ሰላም ሰላማዊ ትግል ብሎ መፈጠም ብልህነት ሳይሆን ራስን ሰለባ አድርጎ ማቅረብ ትግልንም መጉዳት ነው ። ማመጽ የሕዝብ የማይገረሰስ መብት ነው። የፖለቲካ ሥልጣንና መብት ከወያኔ ምርጫ ሳጥን ይገኛል የሚሉት፤ 1997ን የረሱ - አብዮቶችን ሁሉ የረሱ ናቸው ቢባልም በመረጡት መንገድ መከነፍ መብታቸውን ሳንጋፋ በአንጻሩ ግን ሁለገብ ትግልን ሲነቅፉና ሲያጥሉ የምንቀበል አይደለንም ፤ አልነበርንም። በ43 ዓመታት ትግላችን ያየነው --'ሰባት አመት ተምረን አየን ሰባ ዓመት መደንቆር አንፈልግምና' ተረቱን ለመጥቀስ-- ገዢዎች ልመናና ምለላ፤ ምርጫና ጭምትነት ልባቸውን የሚያራራ ሳይሆን ባልጩት የሚያደርግ መሆኑን ነው። ወያኔ በተለይ የሰላማዊና ዴሞክራሲያዊ መንገድን ዘግቶ፤ የንጹሃን ደም አፍሶ የተሰየመ ሀገ ወጥ አገዛዝ ነውና ከእባብ ዕንቁላል ርግብ ይወለድ ዘንድ መጠበቁ ያስመርዛል፤ይጎዳል በሚል ኢሕአፓ በጽናት ታግሏል። እናባብለው ያሉም በየጊዜው ቢሞክሩትም አልተበገረም። ደርግንም ወያኔንም ጠንቅቆ የሚያውቀው ኢሕአፓ ሲደልሉት ሆነ ውዥንብርን ሊያሰፍኑበት ሲጥሩ እሺ አላላቸውም። ለ43 ዓመት የቀጠለው ሕዝባዊና የጽና አቅዋም ይህ ነው። የኢትዮጵያ ሕዝብ የእኔ የሚለው መንግሥት፤ የሕዝብ ሉዓላዊነት (የሥልጣን ባለቤትነት) ሲመጣ ኢሕአፓ ይህን አቅዋሙን ይቀይራል - ግን ይህ ዕውን ሁኖ ሲመጣ ብቻ !

ዝንጀሮ ከበዛ ይወረዛል ገደል፤ ወተት ይሸፍታል እንኳን ሰው ሲበደል ነውና፤ ያልተገላበጠም ያራል ነውና ኢሕአፓ እድሜውን ሁሉ በዓመጽ አሳልፏል። የሕዝብን ጠላቶች ሁሉ ባለው አቅም ታግሏል ። እግሩ ለጠጠር ግንባሩ ለጦር ሆኖ ከርሟል ። የልጅ ሰነፍ ሆኖ ሀገሩን አላሳፈረም። ጀምሮ የማይፈጽም አይደለምና ዛሬም ለሕዝብ የገባውን ክቡር ቃል ኪዳን አክብሮ ትግሉን ቀጥሏል።

ድል ለኢትዮጵያ ሕዝብ !!